



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 344/2022/1

Il-Pulizija

vs.

Joseph Attard

Illum 22 ta' Mejju 2023

Il-Qorti,

Rat l-imputazzjonijiet¹ miġjuba kontra l-appellant **Joseph Attard**,
detentur tal-Karta tal-Identita' bin-Numru 457275(M), akkużat
quddiem il-Qorti tal-Magistrati (Malta) talli

matul il-lejl ta' bejn it-8 u d-9 ta' Ottubru 2017 minn ġewwa l-
Knisja Parrokkjali ta' Santa Katerina, Misraħ Gregorio Bonnici,
Żejtun:

¹ A fol. 67 et seq..

1. ikkommetta serq ta' artefatti u cioè żewġ kuruni tal-fidda minn fuq l-istatwa titolari kif ukoll xi flus f'muniti kontanti minn ġewwa l-kaxxi tal-ġhotjiet, liema serq huwa kkwalifikat bil-mezz, bil-valur, bil-hin u bil-lok għad-dannu tal-Arċipriet Dun Nicholas Pace u /jew persuni jew soċjetajiet ohrajn skont Artikoli 261(b)(c)(e)(f), 263(a)(b), 267, 269(a), 270, 279(a) u 280(2) tal-Kapitolu 9 tal-Liġijiet ta' Malta;
2. xjentement jew b'negligenza, nuqqas ta' hila jew ta' osservanza ta' regolamenti kkaġuna dannu lil jew qered proprjeta' kulturali sew jekk tali proprjeta' kulturali hija jew m'hijiex registrata f'xi inventarju bi ksur ta' Artikolu 53(1)(a) tal-Kapitolu 445 tal-Liġijiet ta' Malta;
3. volontarjament hassar, għamel hsara jew għarraġ hwejjeġ haddiehor, mobbli jew immobbli, liema ammont ta' hsara ma jiskorriex il-mitejn u hamsin Euro (€250) u dan għad-detriment tal-Arċipriet Dun Nicholas Pace u/jew persuni jew soċjetajiet ohrajn u/jew persuna jew persuni ohra skont Artikolu 325(1)(b) tal-Kapitolu 9 tal-Liġijiet ta' Malta;

matul il-lejl ta' bejn it-23 u l-24 ta' Awwissu 2003 minn ġewwa l-Kazin tal-Partit Nazzjonalista fi Triq Santa Katerina, Żejtun:

4. ikkommetta serq ta' diversi oġġetti fosthom flus kontanti: apparat Hi Fi u prodotti tat-tabakk, liema serq huwa kkwalifikat fil-mezz, bil-valur u bil-hin għad-dannu ta' Mario Farrugia u/jew persuni jew soċjetajiet ohrajn skont Artikoli 263(a), 264, 267, 270, 279(a) u 280(2) tal-Kapitolu 9 tal-Liġijiet ta' Malta;
5. volontarjament hassar, għamel hsara jew għarraġ hwejjeġ haddiehor, mobbli jew immobbli, liema ammont ta' hsara jammonta għal mhux iżjed minn mitejn u hamsin Euro (€250) għad-dannu ta' Mario Farrugia u/jew persuni jew soċjetajiet ohrajn skont Artikolu 325(1)(c) tal-Kapitolu 9 tal-Liġijiet ta' Malta;

6. irrenda ruhu reċidiv *ai termini* ta' Artikoli 49, 50 u 289 tal-Kapitolu 9 tal-Liġijiet ta' Malta permezz ta' sentenzi mogħtija lil mill-Qrati ta' Malta liema sentenzi saru definittivi u ma jistgħux jiġu mhassra jew mibdula.

Il-Qorti giet mitluba sabiex, f'każ ta' sejbien ta' ħtija, tordna lill-imputat iħallas l-ispejjeż li għandom x'jaqsmu mal-ħatra tal-esperti skont Artikolu 533(1) tal-Kapitolu 9 tal-Liġijiet ta' Malta.

Rat is-sentenza mingħajr data tal-Qorti tal-Magistrati (Malta) bħala Qorti ta' Ġudikatura Kriminali fejn il-Qorti, wara li rat Artikoli 49, 50, 261(b)(c)(e)(f), 263(a)(b), 264, 267, 269(a), 270, 279(a), 280(2), 289 u 325(1)(b) tal-Kapitolu 9 tal-Liġijiet ta' Malta, filwaqt li ma sabitx lill-imputat ħati tat-tieni (2) imputazzjoni u minnha lliberatu, sabitu ħati ta' l-ewwel (1), tat-tielet (3), tar-raba' (4), tal-ħames (5) u tas-sitt (6) imputazzjoni u bl-addebitu tar-reċidiva kkundannatu komplessivament erba' (4) snin prigunerija minn liema żmien kellu jitnaqqas iż-żmien illi l-imputat għamel taħt arrest preventiv in konnessjoni mal-kawża. *Ai termini* ta' Artikolu 533 tal-Kapitolu 9 tal-Liġijiet ta' Malta, l-Ewwel Qorti ordnat lill-imputat iħallas lir-Registatur tal-Qorti l-ispejjeż peritali ammontanti għal elf, mija u tnax-il Euro u ħdax-il ċenteżmu (€1,112.11) fi żmien sitt (6) xhur minn dakinhar tas-sentenza.

Rat ir-Rikors tal-appellant Joseph Attard ipprezentat fil-21 ta' Lulju 2022 fejn talab lil din l-Qorti sabiex: *"tilqa' dan l-appell billi TIDDIKJARA s-sentenza appellata bħala irrita u nulla, u b'hekk TORDNA illi l-atti jiġu rinviati għal ġudizzju quddiem l-Ewwel Qorti, propju biex l-appellant ma jiġiex prekluz mill-benefiċċju tad-doppio esame; sussidjarjament u f'każ biss li ma jintlaqax l-ewwel aggravju tal-appellanti, TIRRIFORMA s-sentenza appellata u dan billi filwaqt illi TIKKONFERMAHA f'dik il-parti tas-sentenza fejn ma sabitux ħati tat-tieni (2) akkuża miġjuba fil-konfront tiegħu, THASSARHA u TIRREVOKAHA f'dik il-parti tas-sentenza fejn sabet lill-appellant ħati tal-ewwel (1), tat-tielet (3), tar-raba' (4), tal-ħames (5) u tas-sitt (6) imputazzjoni (relatata mal-addebitu tar-reċidiva), miġjuba fil-konfront tiegħu u konsegwentement TIDDIKJARAH mhux ħati tagħhom u TILLIBERAH minnhom; sussidjarjament, TIRRIFORMA*

s-sentenza appellata fil-parti tal-piena nflitta u dan billi minflok timponi piena aktar ekwa u ġusta għaċ-ċirkostanzi tal-każ."

Rat l-atti u d-dokumenti kollha.

Rat illi dan l-appell ġie assenjat lil din il-Qorti kif preseduta fid-9 ta' Jannar 2023 b' "Assenjazzjonijiet ta' Kawżi u Doveri" mogħti mis-S.T.O. Prim'Imhalled Mark Chetcuti.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Semgħet is-sottomissjonijiet bil-fomm dwar l-ewwel aggravju tal-appellant.

Ikkunsidrat

Illi din hija sentenza preliminari dwar l-ewwel aggravju mressaq mill-appellant liema aggravju huwa jintitolah "Punti Preliminari" u l-appellant jaqsam dan l-aggravju fi tnejn: fl-ewwel parti jirreferi għal dawk li huwa jsejjah bħala mankanzi fis-sentenza mogħtija mill-Ewwel Qorti u t-tieni parti tiegħu huwa dwar l-inammissibilita' tal-istqarrija rilaxxata minnu. Fl-ewwel parti tal-ewwel aggravju msemmi, l-appellant jgħid li s-sentenza appellata hija mingħajr data ta' meta ġiet mogħtija u dan il-fatt irendiha bħala invalida u nulla. Fl-istess l-ewwel parti tal-ewwel aggravju, l-appellant jargumenta li fis-sentenza tagħha l-Ewwel Qorti naqset milli jkollha motivazzjoni għar-raġunament ta' htija fil-konfront tiegħu.

Illi din il-Qorti ser tibda bil-konsiderazzjonijiet tagħha dwar l-ewwel aggravju tal-appellant b'mod partikolari dik il-parti fejn issir riferenza għad-data nieqsa fis-sentenza appellata. Din il-Qorti effettivament tinnota li huwa minnu li s-sentenza appellata ma għandha l-ebda data fuqha ta' meta ġiet mogħtija.

Illi l-ġurisprudenza tgħalliem li mhux kull irregolarita' jew imprecizjoni li jista' jkun hemm fis-sentenza mogħtija mill-Qorti

tal-Maġistrati twassal għan-nullita' tagħha. Artikolu 382 tal-Kapitolu 9 tal-Liġijiet ta' Malta jistabbilixxi r-rekwiżiti ta' sentenza valida. Artikolu 382 tal-Kapitolu 9 tal-Liġijiet ta' Malta jgħid hekk:

“Il-Qorti, meta tagħti s-sentenza kontra l-imputat, għandha tgħid il-fatti li tagħhom dan ikun gie misjub hati, tagħti l-piena u ssemmi l-artikolu ta' dan il-Kodiċi jew ta' kull liġi oħra li tkun tikkontempla r-reat.”

Illi għandu jingħad li n-nuqqas ta' osservanza ta' wiehed jew iktar mir-rekwiżiti msemija f'Artikolu 382 tal-Kapitolu 9 tal-Liġijiet ta' Malta jwassal għal nuqqas ta' hteġa formali essenzjali li timpingi fuq is-sentenza u l-alidita' tagħha. F'diversi sentenzi² mogħtija minn din il-Qorti diversament preseduta ngħad kif l-elementi msemija f'Artikolu 382 tal-Kapitolu 9 tal-Liġijiet ta' Malta huma meqjusa *ad validitatem* u jridu jiġu osservati skrupolożament. Din l-iskrupolożita' fl-osservanza ta' dawn ir-rekwiżiti mhix sempliċi formalizmu iżda hija bbażata fuq il-hteġa li s-sentenza tal-Qorti tal-Maġistrati tkun ċara u ma tohloq l-ebda inċertezza f'moħħ l-imputat għal dak li jirrigwarda d-dikjarazzjoni ta' hteġa fil-konfront tiegħu.

Illi b'daqshekk ma jfissirx li s-sentenzi tal-Qorti tal-Maġistrati jridu jkun eżenti minn kull forma ta' żball jew ineżattezza, anke jekk tkun relattivament żgħira jew minuri. Spiss jiġri li s-sentenzi tal-Qorti tal-Maġistrati jkun fihom ineżattezzi li pero' mhux neċessarjament iwaslu għan-nullita' tas-sentenza.

Illi għandu jingħad li n-nuqqas ta' indikazzjoni preċiża tad-data fuq sentenza mogħtija mill-Qorti tal-Maġistrati mhix wahda minn daww ir-rekwiżiti li jinsabu mnizlin f'Artikolu 382 tal-Kapitolu 9 tal-Liġijiet ta' Malta. Iżda dan in-nuqqas gie interpretat mill-gurisprudenza bħala nuqqas ta' dettall indispensabbli għall-

² Ara **Il-Pulizija vs. Joseph Farrugia** (28 ta' Mejju 1987), **Il-Pulizija vs. Anthony Zahra** (26 ta' Mejju 1994), **Il-Pulizija vs. Joseph Muscat** (10 ta' Ġunju 1994), **Il-Pulizija vs. Stephen Bonsfield** (Numru 327/2005 – 27 ta' April 2006), **Il-Pulizija vs. Robert Farrugia** (Numru 357/2014 – 19 ta' Novembru 2015), **Il-Pulizija vs. Philip Zahra** (Numru 348/2015 – 28 ta' Settembru 2017), **Il-Pulizija vs. Nutar Peter sive Pierre Falzon** (Numru 384/2018 – 17 ta' Jannar 2019).

validita' ta' dik is-sentenza. Id-data tas-sentenza mhix formalizmu żejjed izda parti essenzjali mis-sustanza tas-sentenza in kwantu tipprovd i certezza dwar iż-żmien tal-gudizzju. Huwa rekwiżit tant ovvju kwantu jassigura r-retta amministrazzjoni tal-gustizzja minhabba li minbarra li jiċċirkoskrivi l-parametri temporali perentorji tad-dritt tal-appell tal-partijiet minn dak il-gudizzju, jistabbilixxi wkoll il-punt tat-tluq minn meta ċerti konsegwenzi tas-sejbien ta' htija jistghu jibdew jiskattaw.

Illi huwa minnu li n-nuqqas ta' harsien tad-dispożizzjonijiet ta' Artikolu 382 tal-Kapitolu 9 tal-Ligijiet ta' Malta jikkontemplaw il-piena tan-nullita' tas-sentenza b'mod tassattiv biss f'każ fejn tinghata sentenza kontra l-imputat. Izda r-rekwiżit tad-data fuq sentenza penali hija rekwiżit tant ovvju daqskemm indispensabbli li n-nuqqas ta' indikazzjoni preċiża taghha fuq is-sentenza nnifisha huwa meqjus mill-gurisprudenza bħala nuqqas ta' tharis ta' regola t'ordni pubbliku li jwassal anki għan-nullita' tas-sentenza sollevabbli *ex officio*. Dan huwa riskontrabbli f'sentenzi ta' din il-Qorti diversament preseduta f'kawżi, fejn kienet tirriżulta diskrepanza bejn id-data mnizzla fil-kopja formali tas-sentenza mogħtija u dik id-data mnizzla fl-atti proċesswali, fosthom fil-kawżi **Il-Pulizija vs. Peter Axisa** (Numru 556/2015) deċiża fit-30 ta' Novembru 2017, **Il-Pulizija vs. Joseph Mifsud** (Numru 160/2019) deċiża fit-3 ta' Diċembru 2019 u **Il-Pulizija vs. George Gatt** (Numru 260/2017) deċiża fil-25 ta' Ġunju 2020.

Illi din il-Qorti tagħmel riferenza għas-sentenza mogħtija minn din il-Qorti diversament preseduta fit-8 ta' Lulju 2022 fl-ismijiet **Il-Pulizija vs. Justin Mallia** (Numru 43/2022) fejn ingħad hekk:

“Illi din il-kawża titratta dwar l-eċċezzjoni sollevata mid-difiza li s-sentenza mogħtija mill-Qorti tal-Maġistrati bħala Qorti ta' Ġudikatura Kriminali hija nulla u dan għaliex għandha żewġ dati registrati. Hemm id-data tat-13 ta' Jannar 2022 li tidher fuq il-kopja tas-sentenza esebita mid-difiza fuq il-parti warrani taghha qabel il-firma tal-Maġistrat u fil-parti ta' quddiem taht isem il-

Maġistrat hemm indikat data differenti u cioè nhar il-31 ta' Jannar 2022.

Jidher ukoll li fil-kopja li hemm esebita l-Qorti li giet esebita flimkien mal-proċess meta gie ntavolat ukoll hemm żewġ dati, hemm id-data tat-13 ta' Jannar, 2022 fuq il-parti ta' wara u tispjega li tali data saret bħala korrezzjoni wara li d-Deputat Registratur tal-Qorti Lorianne Spiteri ndunat b'dan l-iżball.

Għalhekk dak li qed jistqarr l-Avukat difensur Dr. Franco Debobo u cioè li hemm żewġ dati fuq l-istess sentenza huwa minnu minn eżami ta' l-istess sentenza.

Din il-Qorti semgħet lill-Uffiċjal tal-Qorti nhar it-30 ta' Ġunju 2022 Lorianne Spiteri u din spjegat li in effetti hija tokkupa l-kariga ta' Deputat Registratur fil-Qorti tal-Maġistrati li tippresjedi l-Maġistrat Dr. Nadine Lia. Murija s-sentenza esebita fl-atti *a fol. 79 et seq.* tghid li kienet hi li għamlet il-korrezzjoni fuq il-parti ta' wara din is-sentenza u cioè li hi bidlet id-data mit-13 ta' Jannar għall-31 ta' Jannar 2022 u dan wara li għarfet il-firma tagħha.

Mistoqsija jekk għamlitx din il-korrezzjoni qabel ma nġhatat is-sentenza jew wara tghid li ma tiftakarx. Mistoqsija jekk fil-fatt kienitx anke saħansitra rregistrat din is-sentenza fil-*LECAM system* b'żewġ dati tghid li jista' jkun. Mistoqsija jekk il-korrezzjoni saritx wara li kien induna biha l-avukat difensur tal-akkużat, tghid li setgħa kien il-każ u għalhekk li tali korrezzjoni saret wara li kien gie ntavolat dan l-appell. Tghid li qatt ma saret korrezzjoni fil-kompjuter fejn kienet '*saved*' is-sentenza.

Fil-kawża **Il-Pulizija vs. Aryna Zrakava** deċiża nhar l-10 ta' Diċembru 2019 din il-Qorti stqarret li hija s-sentenza fil-forma stampata, li tkun tinsab fil-proċess, u

debitament iffirmata mill-Maġistrat li jkun pronunzjaha, li għandha tkun ritenuta dik li tohloq stat fil-konfront ta' terzi filwaqt li dak li wiehed isib miktub mill-Maġistrat fuq il-komparixxi jew fuq dokument iehor għandhom jiġu ritenuti bħala li huma l-appunti tal-Maġistrat li jkun niżżel matul id-dibattitu tal-kawża u dawn ma jistgħux jitqiesu li jiffirmaw is-sentenza vera u proprja tal-Qorti tal-Maġistrati.

Illi din il-Qorti tagħmel referenza għal sentenza mogħtija minn din il-Qorti **Il-Pulizija vs. Joseph Mifsud**³ fejn għamlet referenza għal sentenza oħra mogħtija minn din il-Qorti diversament preseduta fl-ismijiet **Il-Pulizija vs. Peter Axisa**⁴ fejn il-fatti tal-każ kienu kon simili fis-sens li dik il-Qorti osservat illi s-sentenza appellata ggħib id-data tal-10 ta' Diċembru, 2016 meta l-atti jindikaw illi f'dik id-data l-atti kienu ilhom konkluzi sa mill-10 ta' Diċembru 2015 u f'dik il-kawża fejn kien hemm data hażina fis-sentenza l-Qorti għaddiet biex tilqa' l-aggravju ta' nullita' u annullat is-sentenza mogħtija.

Illi fil-każ odjern kif onestament xehdet Lorianne Spiteri ma jirriżultax jekk il-korrezzjoni saret qabel ma nġhatat is-sentenza jew wara li nġhatat. Anzi *siccome* s-sinjorina Spiteri qalet li fil-komputer is-sentenza għadha *saved* b'żewġ dati il-probabilita' hi li l-korrezzjoni fuq is-sentenza esebita f'dawn l-atti saret wara li ġie ntavolat ir-Rikors ta' l-appell ta' Dr. Franco Debono.

Illi a bażi ta' dan l-insenjament din il-Qorti ser ikollha tiddikjara din is-sentenza ukoll nulla u bla effett stante li hija karenti minn dettall indispensabbli għall-validita' tagħha."

³ Deċiża mill-Qorti tal-Appelli Kriminali nhar it-3 ta' Diċembru 2019.

⁴ Deċiża mill-Qorti tal-Appelli Kriminali nhar it-30 ta' Novembru 2017.

Illi din il-Qorti tagħmel riferenza wkoll għas-sentenza mogħtija minn din il-Qorti diversament preseduta fit-23 ta' Marzu 2023 fl-ismijiet **Il-Pulizija vs. Joseph Pullicino** (Numru 249/2022) fejn inghad hekk:

“11. Mill-atti proċesswali jirriżulta li s-sentenza stampata mir-Registratur giet iffirmata mhux biss minnha iżda wkoll mill-Maġistrati. Din allura hija l-kopja uffiċjali li tikkostitwixxi stat fil-konfront ta' terz. Ġara f'dan il-każ li d-data ta' din is-sentenza hija indikata li ngħatat fit-3 ta' Mejju 2022. Iżda hemm ukoll il-verbal tas-seduta datat 18 ta' Mejju 2022 fih ukoll imniżżel notamenti li jindikaw dak li l-Maġistrat riedet li tkun il-parti dispozittiva tas-sentenza. Iżda, kif intwera iżjed il-fuq, dan il-verbal ma jistax jitqiesx bħala sostitut għall-kopja uffiċjali tas-sentenza li tinsab f'pagna 90 u l-anqas jista' jagħmel tajjeb għan-nuqqasijiet tagħha. B'dan il-mod allura ċ-ċertezza tal-Ġudikat gie mxejjen in kwantu l-verbal jgħid li d-deċiżjoni ttiehdet fit-18 ta' Mejju 2022 mentri l-kopja uffiċjali tas-sentenza tgħid li din ingħatat fit-3 ta' Mejju 2022. Din id-diskrepanza sfortunata, għalkemm hija probabbilment frott ta' żball fit-tipa, mhix meqjusa mill-ġurisprudenza bħala żball sanabbli meta jkun sar fid-data ta' meta gie pronunzjata s-sentenza. Għalhekk l-ewwel aggravju tal-Avukat Ġenerali jimmerita li jiġi milqugħ.”

Illi minkejja li dak li ngħad fis-sentenzi hawn fuq ikkwotati ma kienx identiku eżatt għall-każ li għandha quddiemha din il-Qorti, din il-Qorti tinnota li n-nuqqas tad-data fis-sentenza appellata fl-appell in eżami jwassalha sabiex tabbraċċja l-insenjamenti hawn fuq ikkwotati u b'hekk din il-Qorti qed tilqa' l-ewwel aggravju tal-appellant fejn dan jirrigwarda n-nuqqas tad-data fis-sentenza appellata. In-nuqqas tal-Ewwel Qorti li ma tniżżilx id-data ta' meta ngħatat is-sentenza appellata fl-istess sentenza ma jista' qatt jitqies bħala *lapsus calami vel computeri*. Meħud in konsiderazzjoni dak kollu li ngħad hawn fuq, m'hemmx bżonn li din il-Qorti

tagħmel konsiderazzjonijiet dwar il-kumplament ta' dak ilmentat mill-appellant fl-ewwel aggravju tiegħu.

Illi din il-Qorti terġa' tagħmel riferenza għas-sentenzi fl-ismijiet **Il-Pulizija vs. Justin Mallia** u **Il-Pulizija vs. Joseph Pullicino** msemija aktar 'il fuq f'din is-sentenza u b'halom ser tibgħat l-atti proċesswali lill-Ewwel Qorti sabiex l-appellant ma jiġix ipprivat mill-benefiċċju tad-*doppio esame* b'dan illi jiġi speċifikat li din il-Qorti mhijiex qed tannulla l-proċeduri kollha li saru quddiem l-Ewwel Qorti pero' l-appellant irid jitpogga mill-gdid fil-pożizzjoni li kien immedjatament qabel ma ġiet ippronunzjata s-sentenza appellata.

Decide

Għal dawn il-motivi, il-Qorti qegħda tilqa' l-ewwel aggravju tal-appellant Joseph Attard minhabba li s-sentenza appellata hija bla data u għaldaqstant tirrevoka s-sentenza appellata u, biex ma tipprivax lill-partijiet mill-benefiċċju tad-*doppio esame*, qed tirrinviya l-atti lill-Qorti tal-Maġistrati (Malta) b'halha Qorti ta' Ġudikatura Kriminali sabiex l-appellant jerga' jitpogga fil-pożizzjoni li kien immedjatament qabel ma ġiet pronunzjata s-sentenza appellata u biex terġa' tingħata sentenza mill-gdid skont il-liġi.

Onor. Dr. Neville Camilleri
Imħallef

Alexia Attard
Deputat Registratur